

Vai'uriri te 'āi'a

Tō te ao 'e tō te pō : Fa'ari'i mai te tāpa'o aroha

E a'u mau tupuna nō Teva !

'Āpe'e mai iā'u i ni'a i teie tahua

'Outou ! Torotorori'i noa nei tō tari'a

Fa'ari'i mai te rere vārua o tō'u mau tupuna

Vai'uriri i terā ra tau, Mataiea i teie nei !

Te 'āi'a o tō'u mau a'a,

tā'ōti'ahia mai Pamati 'e tae atu i Teruamo'o,

Tō māua natira'a, tei raro i te repo o 'Ahi'o

Pūfenua ĩa nō'u.

'Ia ti'a ana'e au i ni'a iāna,

Māta'ita'i noa nei au ia Pu'uru 'e ia Mapeti

Motu-pito-hanahana nō Vai'uriri

'Fa'aāteateanoa nei tōna mau ava i te moana

O 'Aifā 'e o Rautirare

Rautirare te ava nō tō'u 'ai'a ē

Te 'e'a fanora'a o te 'aito ē

O Fa'aaravaianu'u, te tama ari'i nō Vaihiria tei tūparari te a'au

I tōna fanora'a i tua nō te tāpapa ia Hina, i fā mai ai teie ava.

Fāriuriu tō'u aro i uta, 'eie mai te roto nō Vaihiria, topa atu ai te tahora o Vairaharaha, o tōna muriāvai e piha'a nei i mua i te rī'o'a o Vai'uriri.

'O nā motu, 'o nā ava

'Āuē te he'euri o tō'u nei 'āi'a ē

Arata'ihia e Tetua'airoro i terā ra tau.

'O tei pi'ihua i te 'ōti'a : A MATA I TE E'A !

Nō te tāpū i te 'e'a 'enemi !

I topa ai te i'oa o Mataiea

I fā mai teie parau ‘a’ai, ‘a’au ‘e a’a :

Mataiea teie te riri vave noa

Tāvana i te hina-pō-tea ē

Tūturu To’ahiti i Pafāroa

E marae nō tō’u ‘āi’a ē !

Teie te parau mo’a ē

Tei pātōtō noa i mua i te ‘ūputa o tō’u nei tari’a

‘Iriti mai ai te ‘e’a, tomo atu ra i roto i tō’u tino

He’e ai i roto i tō’u toto, fa’aī atu i tō ‘a’au i putapū ai ‘oia

Rara atu ra i roto i tō’u tino tā’āto’a

‘Ua ‘apo iho ra, ‘e te mau noa nei ā

‘E te vauvau noa atu ra,

Ia mau, ia tāmau ‘e ia tāmau noa i teie parau tupuna.

I ‘ore ai te taura ia mutu, ‘e ‘ore ai te tāura ia mo’e

Tupuna ē Tupuna ē

Tono mai tō mana i ni’a ia tātou, nūna’a mā’ohi ē

Tō te ao ‘e tō te pō

‘Iaora !